

LECTIO DIVINA

Magħmudija tal-Mulej

(Sena B)

Mk 1, 7-11

F'dak iż-żmien Ġwanni l-Battista kien ixandar u jgħid: «Ġej warajja min hu aqwa minni, li jien ma jisthoqqlix nitbaxxa quddiemu u nħoll il-qfieli tal-qorq tiegħu.

Il-migja tal-Messija tigi *mxandra* fil-beraħ («κηρύσσω» tr. *kerysso* – ixandar fil-beraħ, fil-miftuħ) – mhijiex sempliċiment grajja li se tigi, imma hija *aħbar tajba*, «evanġelju» (Mk 1,1) għal kull bniedem. Sabiex l-evanġelju jasal «mal-art kollha» (S 19,5), il-Mulej jagħzel u jaħtar dixxipli sabiex jagħmlu frott li jibqa' (cfr Ġw 15,16) u jkunu qaddejja tal-Poplu tiegħu, tal-Knisja li jxandru l-Bxara t-Tajba: «Tagħha jiena sirt ministru, skont ma tani nagħmel Alla għalikom, jigifieri li nxandar b'mod sħiħ il-Kelma ta' Alla, il-misteru li kien moħbi sa miż-żminijiet u l-ġenerazzjonijiet kollha, u li issa hu mgħarraf lill-qaddisin tiegħu» (Kol 1,25-26). Bħal Battista, min huwa messagġier tal-migja ta' Kristu huwa msejjaħ biex jagħraf lil Ġesù bħala *aqwa minnu*, aqwa mill-egoizmu, mill-ambizzjonijiet, mill-proġetti jew interessi personali li jista' jkollu. Irid jagħraf lil Ġesù bħala dak li rebaħ lill-qalbu u fdieh: «Nizzi ħajr lil Kristu Ġesù Sidna, li tani l-qawwa għal dan ix-xogħol u li deherlu li kienet tisthoqqli l-fiduċja tiegħu u għamilni ministru tiegħu, lili li qabel kont dagħaj, persekutor u żeblieħi tiegħu. Iżda sibt ħniena [...] lili l-grazzja ta' Sidna kienet mogħtija bil-kotra, flimkien mal-fidi u mal-imħabba, li hi fi Kristu Ġesù» (1Tim 1, 12-14). L-esperjenza li d-dixxiplu jagħmel tal-ħniena ta' Alla u tal-Ispirtu tiegħu li jimlieh bil-ferħ tas-salvazzjoni (cfr Lq 1,44.78) issir minnha nnifisha l-*aħbar* li hu jwassal lil oħrajn: «Din hija kelma ta' min jemminha u jilqagħha għalkollox: li Kristu Ġesù gie fid-dinja biex isalva l-midinbin; u fosthom, lili l-ewwel wiehed» (1Tim 1,15; cfr S 66,16). Id-dixxiplu jaf li huwa qawwi bis-setgħa tal-grazzja ta' Kristu li twieżnu anki fit-tbatija li jgarrab huwa u jxandar l-Evanġelju (cfr 2Kor 12,10).

Min ixandar lil Kristu ma jsibx is-sodisfazzjon tiegħu f'xi mertu, unur jew prestigju li jieħu minħabba l-appostolat tiegħu. Iżda l-ferħ tiegħu jinsab f'li ta' kuljum jagħzel li jwieġeb għas-

sejha li ngħatatlu li jxandar l-Evangēlju: «Jekk jiena nxandar l-Evangēlju ma għandix biex niftaħar; jien obligat nagħmlu dan. Heżin għalija jekk ma nxandarx l-Evangēlju. Jekk dan nagħmlu minn rajja, ikolli dritt għall-ħlas; imma jekk nagħmlu għax obligat, dan ifisser li qiegħed nagħmel ix-xogħol li Alla fdali f'idejja. X'inhu mela l-ħlas tiegħi? Li meta nxandar l-Evangēlju, inxandru b'xejn, bla ma nfitteż id-dritt li jagħtini l-Evangēlju stess.» (1Kor 9,16-18).

Jiena għammidtkom bl-ilma, iżda huwa jgħammidkom bl-Ispirtu s-Santu.»

Dak li jħabbar il-Prekursur jitwettaq nhar Għid il-Ħamsin bl-inżul tal-Ispirtu s-Santu (cfr *Atti* 2,1-4). Il-magħmudija bl-ilma li jagħmel Ġwanni hija biss tħejjija għall-“magħmudija tal-Ispirtu” u “n-nar” (cfr *Mt* 3,11-12), għat-traxxix tal-«ilma safi» mħabbar mill-profeti (cfr *Eżek* 36,25; *Ġoel* 3,1-5). Din il-Magħmudija li ssir «fl-isem tal-Missier tal-Iben u tal-Ispirtu s-Santu» (*Mt* 28,19) tagħti *twelid ġdid* (cfr *Ġw* 3,5) li permezz tagħha l-bniedem “jgħarraq” dnuvietu fl-ilmijiet tas-salvazzjoni, ifieq mill-ġdjem tiegħu (cfr *2Slat* 5,14), u jsir *bniedem ġdid* (cfr *Efes* 4,24). Il-Magħmudija bl-Ispirtu s-Santu hi l-bidu ta' ħajja ġdida ta' bniedem meħlus mid-dnub: «Ndfinna miegħu fil-mewt permezz tal-magħmudija sabiex kif Kristu kien imqajjem mill-imwiet permezz tal-qawwa gloriuża tal-Missier, hekk aħna ngħixu ħajja ġdida» (*Rom* 6,4).

U ġara li f'dawk il-jiem ġie Ġesù minn Nazaret tal-Galilija,

Ġesù jigi minn «Nazaret», mill-“perferija” fejn skont il-kriterji u l-logika tad-dinja, ma jista jroġ xejn li hu tajjeb jew ta' siwi (cfr *Ġw* 1,46). Ġesù li jersaq biex jitgħammed ġej minn ambjent ta' familja, ta' ħajja normali, moħbija u sempliċi, ta' ħidma u talb. Alla-magħmul-bniedem jitwieled u jitrabba mal-bnedmin, f'ħajja ta' relazzjonijiet ma' bnedmin: “Alla għażel li jitwieled f'familja ta' bnedmin, li sawwar Hu stess” (Frangisku, *Udjenja ġenerali*, 17 Diċ 2014). Kristu, li jingħaqad mal-folla tal-midinbin li jwiegħbu għal-lehen ta' wieħed jgħajjat fid-deżert (cfr *Mk* 1, 5; *Fil* 2, 6-7), jidħol fil-mixja tal-poplu li kien miexi fid-dlam (cfr *Is* 9,1) sabiex ikunlu d-Dawl li jmexxih lejn l-Art Imwiegħda, Ġerusalem tas-sema (cfr *Eż* 13,21). Biex jifdina Ġesù sar wieħed minna: “*l-Iben ta' Alla, meta sar bniedem, ingħaqad b'xi mod ma' kull bniedem. Hu ħadem b'idejn ta' bniedem, ħaseb b'moħħ ta' bniedem, aġixxa b'rieda ta' bniedem, ħabb b'qalb ta' bniedem. Mwieleled mill-Verġni Marija, sar tassew wieħed minna, jixbahna f'kollox barra mid-dnub*” (*Gaudium et spes*, 22). Kull dixxiplu veru ta' Kristu

għandu jitharreg fl-iskola ta' Nazaret, "skola tal-Evangelju" (Pawlu VI, 5 Jan 1964; l-eżempju tal-Beatu Charles De Foucauld). Hemm jitgħallem "iħares", jgħożż, il-preżenza ta' Alla f'ħajtu («Nazaret» tfisser «dik li tħares»); jitgħallem iħalli d-Dawl veru jiddi f'kull esperjenza, ambjent u relazzjoni – imgħoddija u preżenti – li jagħmlu parti mill-istorja tiegħu għax Dak Kristu li jiġi mill-"periferija" biex jitgħammed jistiednu ħalli ma jħalli ebda "periferija" ta' ruħu fid-dalma u n-nixfa tal-mewt u d-dnub.

Kif «il-Galilija» huwa l-post minn fejn jibda u jispicča l-Vangelu skont *Mk*, hekk dawn il-"periferiji" tad-dixxiplu li jiġu msoffija u mdawwla minn Kristu jsiru l-imkejjen fejn id-dixxiplu jirċievi l-missjoni biex iwassal oħrajn lejn il-Ħajja bla tmiem (cfr *Mk* 1,9; 16,7.20).

u tgħammed minn Ġwanni fil-Ġordan. U minnufih hu u tiela' mill-ilma ra s-smewwiet jinfethu, u l-Ispirtu bħal ħamiema nieżel fuqu;

Il-wasla tas-Sid fil-post tal-jasar, ta' Alla fl-għerejjex tal-bnedmin, tal-Feddej fl-ibħra tal-ħażen li ma jħallux lill-bniedem jasal fl-art li tnixxgħi ħalib u għasel, tiftaħ fażi ġdida fid-djalogu ta' bejn is-Sema u l-art, ta' bejn Alla u l-bniedem permezz ta' dak li huwa l-uniku Mejdatur «il-Bniedem Kristu Ġesù» (*1Tim* 2,5). L-ilmijiet «jinferqu» (cfr *Eż* 14,21), is-smewwiet «jiċcartu» (cfr *Is* 63,19) sabiex jinżel jistrieħ «l-Ispirtu tal-Mulej» (*Is* 11,2) li *jikkonsagra* "b'żejt ta' ferħ" lil Kristu, il-Qaddej tal-Missier u *jibgħatu* jxandar il-Bxara t-Tajba lill-foqra (cfr *Prefazju Magħmudija tal-Mulej*) ħalli l-«velu» li jifred il-Qaddis mill-midinbin «jiċcarrat» (cfr *Mk* 15,38).

Kristu jiġi kkonsagrat Qassis il-Kbir u Waħdieni biż-“żejt” li mhuwiex dak li bih indilku «ulied Aaron» u li “qatgħahom” mill-bqija tal-bnedmin u qiegħdhom 'il fuq minnhom (cfr *Lev* 8; 21; *Sir* 45,6); imma b'dak li joħroġ mill-magħsar tas-Salib biex bih ifejjaq lill-bniedem miġruħ (cfr *Lq* 10,34). Il-konsagrazzjoni ta' Kristu sseħħ billi Hu stess isir bniedem, Ħu l-bnedmin, u jgħorr fuqu l-madmad tal-mizerja tagħhom biex iwassalhom għall-ferħ tas-salvazzjoni: «Għalhekk kellu jkun jixbah lil ħutu f'kollox, biex ikun il-qassis il-kbir, ħanin u fidil f'dak li għandu x'jaqsam ma' Alla, u biex ipatti għal dnubiet il-poplu. Għax, billi hu stess bata u kien imgħarrab, jaf jgħin lil dawk li huma fit-tigrib.» (*Lhud* 2, 17-18). “*Ġesù aċċetta l-umiljazzjoni, it-tbatija, il-mewt, b'generozità kbira. Hemm bżonn li anke aħna nifhmu s-sehem tagħna fis-sacerdozju ta' Kristu b'dan il-mod: hemm bżonn insiru profondament solidali ma' ħutna, inqorru fuqna l-ferħ u n-niket, l-għejja u t-tamiet, l-inkwiet u x-xewqat tal-oħrajn, biex*

nuruhom l-imħabba ta' Alla u nwassluhom għall-komunjoni divina". (Albert Vanhoye, *Accogliamo Cristo nostro Sommo Sacerdote*, p. 40).

u mis-smewwiet instama' lehen: «Inti ibni l-għażiż; fik sibt l-għaxxa tiegħi.»

Ġesù huwa «l-Iben ta' Alla», li għandu relazzjoni profonda mal-Missier. L-identità ta' Kristu bħala «iben» tiġi rrivelata matul il-vanġelu skont Mark biex hekk issir l-istqarrija tal-fidi ta' min jemmen fih (cfr *Mk* 1,1; 15,39). Il-Missier isejjaħ lill-Ibnu «għażiż» (cfr *Mk* 9,7; 12,6): lill dan ibnu għażiż huwa bagħat għall-fidwa tal-bnedmin. Filwaqt li l-iben għażiż ta' Abraham – Iżakk – kien meħlus (cfr *Ġen* 22,2), l-Iben l-għażiż ta' Alla jiġi offrut: «anqas lill Ibnu stess ma ħafirha, imma tah għalina lkoll» (*Rom* 8,32). Il-Missier isib f'dan l-Iben l-għaxxa tiegħu għax hu ħaġa waħda miegħu (cfr *Ġw* 10,30; *Lq* 3,22; *Is* 42,1). Permezz tal-Iben, l-«Awtur tas-salvazzjoni», Alla jirrivela l-pjan tiegħu sabiex «iwassal ħafna wlied għall-glorja» (*Lhud* 2,10). Id-dixxipli huma wlied fl-Iben għażiż tal-Missier, u jiġu mistiedna jsejħu lill Alla «Missierna» (cfr *Mt* 6,9) u jgħixu ta' ulied maħbuba tiegħu. Ikun «iben» dak id-dixxiplu li *jgħib il-paċi* (cfr *Mt* 5,9), li jkun ta' *qalb tajba u ġeneruża* (cfr *Lq* 6,35), li *jħobb lil min jobogħdu u jitlob għal min jippersegwitah* (cfr *Mt* 5,45), li *jafda fil-Missier* (cfr *Mt* 6,8), li jsawwar qalb li tixbah lill dik tal-Missier fil-ħniena u l-maħfra (cfr *Lq* 6,36; *Mt* 6,14-15). B'dan il-mod id-dixxiplu jsir *iben għażiż* li jkun mogħni bil-paċi li tingħata fl-art lill dawk li permezz tal-Iben għażiż ikunu jogħġbu lill Missier, kif kienu ħabbru l-anġli fit-twelid tiegħu: «sliem fl-art lill-bnedmin li jogħġbu lilu» (*Lq* 2,14). *“Il-bniedem li jogħġbu (lil Alla) huwa Ġesù għax jgħix kompletament imdawwar lejn il-Missier, jgħix iħares lejH u f'għaqda sħiħa mar-rieda tiegħu. Bnedmin li jogħġbu (lil Alla) huma għalhekk il-persuni li għandhom l-atteġġjament tal-Iben – persuni li huma konformi ma' Kristu.”* (Benedittu XVI – Joseph Ratzinger, *L'infanzia di Gesù*).

Għar-riflessjoni...

Ġesù Kristu ried imexxina mill-patt il-qadim għall-ġdid. Jiftaħ bibien is-sema u jniżzel l-Ispirtu qaddis tiegħu ħalli jsejjaħ lill-bnedmin għal pajjiżhom, fejn jgħammar Alla. U mhux biss isejħilhom, imma jagħmel li jkun jisthoqqilhom ġieħ kbir, għaliex isejħilna għal din l-għamara hienja tiegħu wara li jkun għamilna mhux anġli, mhux ark-anġli, imma ulied Alla, uliedu l-maħbuba. Inqisu, ħuti, l-imħabba ta' dak li sejħilna, l-hena li għaliha stedinna, il-glorja li tana; u ngħixu kif jixraq għal dawn id-doni kbar.

ĠWANN KRIZOSTMU, *Omeliġi fuq il-Vanġelu ta' Matthew* 12, 3-4